
Ishvarapuktam Shivashadaksharamantramamahatmyam

ಈಶ್ವರಪ್ರೋಕ್ತಂ ಶಿವಷಡಕ್ಷರಮಂತ್ರಮಾಹಾತ್ಮ್ಯಂ

Document Information



Text title : Ishvarapuktam Shivashadaksharamantramamahatmyam

File name : IshvarapuktaMshivaShaDakSharamantramAhAtmyam.itx

Category : shiva, mantra, shivarahasya, mAhAtmya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 34 | 6-44.1||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 10, 2024

sanskritdocuments.org

ಈಶ್ವರಪ್ರೋಕ್ತಂ ಶಿವಷಡಕ್ಷರಮಂತ್ರಮಾಹಾತ್ಮ್ಯಂ



(ಶಿವರಹಸ್ಯಾಂತರ್ಗತೇ ಈಶ್ವರಾಖ್ಯೇ)

- ಶಿವಪಾರ್ವತೀಸಂವಾದೇ -

ಈಶ್ವರ ಉವಾಚ .

ಪಂಚಾಕ್ಷರಸ್ಯ ಮಾಹಾತ್ಮ್ಯಂ ಕಲ್ಪಕೋಟಿಶತೈರಪಿ .

ನ ಶಕ್ಯಂ ವಿಸ್ತರಾದ್ವಕ್ತುಂ ತಸ್ಮಾತ್ಸಂಕ್ಷೇಪತಃ ಶೃಣು .. 6..

ವೇದೇ ಶಿವಾಗಮೇ ಚಾಯಂ ಉಭಯತ್ರ ಷಡಕ್ಷರಃ .

ಮಂತ್ರಸ್ಥಿತಃ ಸದಾ ಮುಖ್ಯೋ ಲೋಕೇ ಪಂಚಾಕ್ಷರಃ ಸ್ಮೃತಃ .. 7..

ಸರ್ವಮಂತ್ರಾಧಿಕಶ್ಚಾಯಮೋಂಕಾರಾದ್ಯಃ ಷಡಕ್ಷರಃ .

ಸರ್ವೇಷಾಂ ಶಿವಭಕ್ತಾನಾಮಶೇಷಾರ್ಥಪ್ರಸಾಧಕಃ .. 8..

ತದಲ್ಪಾಕ್ಷರಮರ್ಥಾಡ್ಯಂ ವೇದಸಾರಂ ವಿಮುಕ್ತಿದಂ .

ಅಜ್ಞಾಸಿದ್ಧಮಸಂದಿಗ್ಧಂ ವಾಕ್ಯಮೇತಚ್ಛಿವಾತ್ಮಕಂ .. 9..

ನಾನಾಸಿದ್ಧಿಯುತಂ ದಿವ್ಯಂ ಲೋಕಚಿತ್ತಾನುಂಜನಂ .

ಸುನಿಶ್ಚಿತಾರ್ಥಗಂಭೀರಂ ವಾಕ್ಯಂ ತತ್ಪಾರಮೇಶ್ವರಂ .. 10..

ಮಂತ್ರಂ ಸುಖಮುಖೋಚ್ಚಾರ್ಯಮಶೇಷಾರ್ಥಪ್ರಸಿದ್ಧಯೇ .

ಪ್ರಾಹೋನ್ನಮಃ ಶಿವಾಯೇತಿ ಸರ್ವಜ್ಞಃ ಸರ್ವದೇಹಿನಾಂ .. 11..

ತದ್ವೀಜಂ ಸರ್ವವಿದ್ಯಾನಾಂ ಮಂತ್ರಮಾದ್ಯಂ ಷಡಕ್ಷರಂ .

ಅತಿಸೂಕ್ಷ್ಮಮಹಾರ್ಥಂ ಚ ಜ್ಞೇಯಂ ತದ್ವಟಬೀಜವತ್ .. 12..

ದೇವೋ ಗುಣತ್ರಯಾತೀತಃ ಸರ್ವಜ್ಞಃ ಸರ್ವಕೃತ್ ಪ್ರಭುಃ .

ಓಮಿತ್ಯೇಕಾಕ್ಷರೇ ಮಂತ್ರೇ ಸ್ಥಿತಃ ಸರ್ವಗತಃ ಶಿವಃ .. 13..

ಈಶಾನಾದ್ಯಾನಿ ಸೂಕ್ಷ್ಮಾಣಿ ಬ್ರಹ್ಮಾಣ್ಯೇಕಾಕ್ಷರೇಣ ಚ .

ಮಂತ್ರೇ ಓಂ ನಮಃ ಶಿವಾಯೇತಿ ಸುಸ್ಥಿತೋ ನಿಯತಃ ಕ್ರಮಃ .. 14..

ಮಂತ್ರೇ ಷಡಕ್ಷರೇ ಸೂಕ್ಷ್ಮಃ ಪಂಚಬ್ರಹ್ಮತನುಃ ಶಿವಃ .

ವಾಚ್ಯವಾಚಕಭಾವೇನ ಸ್ಥಿತಃ ಸಾಕ್ಷಾತ್ಸ್ವಭಾವತಃ .. 15..

ವಾಚ್ಯಃ ಶಿವಃ ಪ್ರಮೇಯಃ ಸ್ಯಾತ್ ಮಂತ್ರಸ್ತದ್ವಾಚಕಃ ಸ್ಮೃತಃ .

ವಾಚ್ಯವಾಚಕಭಾವೋಽಯಮನಾದಿಃ ಸುಸ್ಥಿತಸ್ತಯೋಃ .. 16..

ಯಥಾನಾದಿಪ್ರವೃತ್ತೋಽಯಂ ಘೋರಃ ಸಂಸಾರಸಾಗರಃ .

ಶಿವೋಽಪಿ ಹಿ ತಥಾಽನಾದಿಃ ಸಂಸಾರಾನ್ಮೋಚಕಃ ಸ್ಥಿತಃ .. 17..
 ವ್ಯಾಧೀನಾಂ ಭೇಷಜಂ ಯದ್ವತ್ ಪ್ರತಿಪಕ್ಷಸ್ವಭಾವತಃ .
 ತದ್ವತ್ಸಂಸಾರದೋಷಾಣಾಂ ಪ್ರತಿಪಕ್ಷಃ ಸ್ಥಿತಃ ಶಿವಃ .. 18..
 ಅಸತ್ಯಸ್ಮಿನ್ ಜಗನ್ನಾಥೇ ತಮೋಭೂತಮಿದಂ ಭವೇತ್ .
 ಆದಿತ್ಯೇನ ಯಥಾ ಹೀನಂ ನಿರಾಲೋಕಮಿದಂ ಜಗತ್ .. 19..
 ಅಭಾವೇ ಹೀಶ್ವರಸ್ಯೇಯಂ ಜಗತ್ಸೃಷ್ಟಿಃ ಕಥಂ ಭವೇತ್ .
 ಅಚೇತನತ್ವಾತ್ಪ್ರಕೃತೇರಜ್ಞತ್ವಾದೀಶ್ವರಸ್ಯ ಚ .. 20..
 ಪ್ರಧಾನಪರಮಾಣ್ವಾದಿ ಯಾವತ್ಕಿಂಚಿದಚೇತನಂ .
 ಮತ್ಕರ್ತೃತ್ವಂ ಸ್ವಯಂ ದೃಷ್ಟಂ ಬುದ್ಧಿಮತ್ಕರಣಂ ವಿನಾ .. 21..
 ಧರ್ಮಾಧರ್ಮೋಪದೇಶಶ್ಚ ಬಂಧಮೋಕ್ಷವಿಚಾರಣಾ .
 ನ ಸಾರ್ವಜ್ಞ್ಯಂ ವಿನಾ ಪುಂಸಾಂ ಆದಿಸರ್ಗೇ ಪ್ರಸಿದ್ಧತಿ .. 22..
 ವೈದ್ಯಂ ವಿನಾ ನಿರಾನಂದಾಃ ಕ್ಲಿಶ್ಯಂತೇ ರೋಗಿಣೋ ಯಥಾ .
 ಶಿವಂ ವಿನಾ ನಿರಾನಂದಂ ಕ್ಲಿಶ್ಯತೇ ಹಿ ಜಗತ್ತಥಾ .. 23..
 ತಸ್ಮಾದನಾದಿಃ ಸರ್ವಜ್ಞಃ ಪರಿಪೂರ್ಣಃ ಸದಾಶಿವಃ .
 ಅಸ್ತಿ ನಾಥಃ ಪರಿತ್ರಾತಾ ಪುಂಸಾಂ ಸಂಸಾರಸಾಗರಾತ್ .. 24..
 ಆದಿಮಧ್ಯಾಂತನಿರ್ಮುಕ್ತಃ ಸ್ವಭಾವವಿಮಲಃ ಪ್ರಭುಃ .
 ಸರ್ವಜ್ಞಃ ಪರಿಪೂರ್ಣಶ್ಚ ಶಿವೋ ಜ್ಞೇಯಃ ಶಿವಾಗಮೇ .. 25..
 ತಸ್ಮಾಭಿಧಾನಮಂತ್ರೋಽಯಮಭಿಧೇಯಃ ತತಃ ಸ್ಮೃತಃ .
 ಅಭಿಧಾನಾಭಿಧೇಯತ್ವಾನ್ಮಂತ್ರಾರ್ಥಃ ಪರಮಃ ಶಿವಃ .. 26..
 ಏತಾವದ್ಧಿ ಶಿವಜ್ಞಾನಂ ಏತಾವದ್ಧಿ ಪರಂ ಪದಂ .
 ತದೋನ್ನಮಃ ಶಿವಾಯೇತಿ ಶಿವವಾಕ್ಯಂ ಷಡಕ್ಷರಂ .. 27..
 ವಿಧಿವಾಕ್ಯಮಿದಂ ಶೈವಂ ನಾರ್ಥವಾದಃ ಶಿವಾತ್ಮಕಂ .
 ಯಃ ಸರ್ವಜ್ಞಃ ಸುಸಂಪೂರ್ಣಃ ಸ್ವಭಾವವಿಮಲಃ ಶಿವಃ .. 28..
 ಲೋಕಾನುಗ್ರಹಕರ್ತಾ ಯಃ ಸ ಮೃಷಾರ್ಥಃ ಕಥಂ ಭವೇತ್ .
 ಯದ್ಯಥಾಽವಸ್ಥಿತಂ ವಸ್ತು ಗುಣದೋಷೈಃಸ್ವಭಾವತಃ .. 29..
 ಯಾವತ್ಪಲಂ ಚ ಯತ್ಪುಣ್ಯಂ ಸರ್ವಜ್ಞತ್ವಂ ತಥಾ ಭವೇತ್ .
 ರಾಜಾ ಗಾನಾದಿಭಿದೋಷೈರ್ಗ್ರಸ್ತತ್ವಾದನೃತಂ ವದೇತ್ .. 30..
 ತೇ ಚೇಶ್ವರೇ ನ ವಿದ್ಯಂತೇ ಬ್ರೂಯಾತ್ಸ ಕಥಮನ್ಯಥಾ .
 ಅಜಾತಾಶೇಷದೋಷೇಣ ಸರ್ವಜ್ಞೇನ ಶಿವೇನ ಯತ್ .. 31..
 ಪ್ರಣೀತಮಮಲಂ ವಾಕ್ಯಂ ತತ್ಪ್ರಮಾಣಂ ನ ಸಂಶಯಃ .
 ತಸ್ಮಾದೀಶ್ವರವಾಕ್ಯಾನಿ ಶ್ರದ್ಧೇಯಾನಿ ವಿಪಶ್ಚಿತಾ .. 32..
 ಯಥಾರ್ಥಂ ಪುಣ್ಯಪಾಪೇಷು ತದಶ್ರದ್ಧೋ ವ್ರಜತ್ಯಧಃ .

ಸ್ವರ್ಗಾಪವರ್ಗಸಿದ್ಧ್ಯರ್ಥಂ ಭಾಷಿತಂ ಯತ್ಪೂಜನಂ .. 33..
 ವಾಕ್ಯಂ ಮುನಿವರೈಃ ಶಾಂತ್ಯೈಸ್ತದ್ವಿಜ್ಞೇಯಂ ಸುಭಾಷಿತಂ .
 ರಾಗದ್ವೇಷಾತ್ಮಕಕ್ರೋಧಕಾಮತ್ಯಷ್ಟಾನುಸಾರಿ ಯತ್ .. 34..
 ವಾಕ್ಯಂ ನಿರಯಹೇತುತ್ವಾತ್ ತದ್ಬರ್ಹಾಷಿತಮುಚ್ಯತೇ .
 ಸಂಸ್ಕೃತೇನಾಪಿ ಕಿಂ ತೇನ ಮೃದುನಾ ಲಲಿತೇನ ವಾ .. 35..
 ಅವಿದ್ಯಾರಾಗವಾಕ್ಯೇನ ಸಂಸಾರಕ್ಷೇಶಹೇತುನಾ .
 ಯಚ್ಛ್ರುತ್ವಾ ಜಾಯತೇ ಶ್ರದ್ಧಾ ರಾಗಾದೀನಾಂ ಚ ಸಂಕ್ಷಯಃ .. 36..
 ವಿರೂಪಮಪಿ ತದ್ವಾಕ್ಯಂ ವಿಜ್ಞೇಯಮತಿಶೋಭನಂ .
 ಬಹುತ್ವೇನಾಪಿ ಮಂತ್ರಾಣಾಂ ಸರ್ವಜ್ಞೇನ ಶಿವೇನ ಯತ್ .. 37..
 ಪ್ರಣೀತಮಮಲಂ ಮಂತ್ರಂ ನ ತೇನ ಸದೃಶಂ ಕ್ವಚಿತ್ .
 ಸಪ್ತಕೋಟಿಮಹಾಮಂತ್ರೈರುಪಮಂತ್ರೈರನೇಕಥಾ .. 38..
 ಮಂತ್ರಃ ಷಡಕ್ಷರೋ ಭಿನ್ನಃ ಸೂತ್ರವೃತ್ಯಾತ್ಮನಾ ಯಥಾ .
 ಶಿವಜ್ಞಾನಾನಿ ಯಾವಂತಿ ವಿದ್ಯಾಸ್ಥಾನಾನಿ ಯಾನಿ ಚ .. 39..
 ಷಡಕ್ಷರಸ್ಯ ಸೂತ್ರಸ್ಯ ತಾನಿ ಭಾಷ್ಯಂ ಸಮಾಸತಃ .
 ಕಿಂ ತಸ್ಯ ಬಹುಭಿರ್ಮಂತ್ರೈಶಾಸ್ತ್ರೈರ್ವಾ ಬಹುವಿಸ್ತರೈಃ .. 40..
 ಯಸ್ಯೋಂ ನಮಃಶಿವಾಯೇತಿ ಮಂತ್ರೋಽಯಂ ಹೃದಿ ಸುಸ್ಥಿರಃ .
 ತೇನಾಧೀತಂ ಶ್ರುತಂ ತೇನ ತೇನ ಸರ್ವಮನುಷ್ಠಿತಂ .. 41..
 ಯೇನೋನ್ನಮಃ ಶಿವಾಯೇತಿ ಮಂತ್ರಾಭ್ಯಾಸಃಸ್ಥಿರೀಕೃತಃ .
 ನಮಸ್ಕಾರಾದಿಸಂಯುಕ್ತಂ ಶಿವಾಯೇತ್ಯಕ್ಷರತ್ರಯಂ .. 42..
 ಜಿಹ್ವಾಗ್ರೇ ವರ್ತತೇ ಯಸ್ಯ ಸಫಲಂ ತಸ್ಯ ಜೀವಿತಂ .
 ಅಂತ್ಯಜೋ ವಾಽಧರ್ಮೋ ವಾಪಿ ಮೂರ್ಖೋ ವಾ ಪಂಡಿತೋಽಪಿ ವಾ .. 43..
 ಪಂಚಾಕ್ಷರಜಪೇ ನಿಷ್ಕೋ ಮುಚ್ಯತೇ ಪಾಪಬಂಧನಾತ್ .. 44.1
 .. ಇತಿ ಶಿವರಹಸ್ಯಾಂತರ್ಗತೇ ಈಶ್ವರಪ್ರೋಕ್ತಂ ಶಿವಷಡಕ್ಷರಮಂತ್ರಮಾಹಾತ್ಮ್ಯಂ
 ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ . ಈಶ್ವರಾಖ್ಯಃ ದಶಮಾಂಶಃ . ಅಧ್ಯಾಯಃ 34 . 6-44.1..

- .. shrIshivarahasyam . IshvarAkhyah dashamAMshaH . adhyAyaH 34 . 6-44.1..

Notes:

Upon being asked by Devī ದೇವೀ; Śiva ಶಿವ describes the Māhātmyam ಮಾಹಾತ್ಮ್ಯಂ of the ŚivaṢaḍakṣaraMantra ಶಿವಷಡಕ್ಷರಮಂತ್ರ i.e. Om̐ Namaḥ Śivāya ಓಂ ನಮಃ ಶಿವಾಯ, while also referring to the ŚivaPañcākṣaraMantra ಶಿವಪಂಚಾಕ್ಷರಮಂತ್ರ i.e. Namaḥ Śivāya ನಮಃ ಶಿವಾಯ.

Proofread by Ruma Dewan

——
Ishvaraproktam Shivashadaksharamantramahatmyam
pdf was typeset on September 10, 2024

——
Please send corrections to sanskrit@cheerful.com

